

عقیدہ ختم نبوت

عقیدہ ختم نبوت کے اجتماع کا بیان

(For Islamic Brothers)



أَلْحَمْدُ لِلَّهِ رَبِّ الْعَالَمِينَ وَالصَّلَاةُ وَالسَّلَامُ عَلَى خَاتَمِ النَّبِيِّينَ ط
 أَمَّا بَعْدُ! فَأَعُوذُ بِاللَّهِ مِنَ الشَّيْطَانِ الرَّجِيمِ ط بِسْمِ اللَّهِ الرَّحْمَنِ الرَّحِيمِ ط
 الصَّلَاةُ وَالسَّلَامُ عَلَيْكَ يَا رَسُولَ اللَّهِ وَعَلَى آلِكَ وَأَصْحَابِكَ يَا حَبِيبَ اللَّهِ
 الصَّلَاةُ وَالسَّلَامُ عَلَيْكَ يَا نَبِيَّ اللَّهِ وَعَلَى آلِكَ وَأَصْحَابِكَ يَا نُورَ اللَّهِ
نَوَيْتُ سُنَّتَ الْاِعْتِكَافِ (ترجمہ: میں نے سُنَّتِ اعْتِكَافِ کی نیت کی)

پیارے اسلامی بھائیو! جب کبھی داخل مسجد ہوں، یاد آنے پر اِعْتِكَافِ کی نیت کر لیا
 کریں کہ جب تک مسجد میں رہیں گے اِعْتِكَافِ کا ثواب ملتا رہے گا۔ یاد رکھئے! مسجد میں
 کھانے، پینے، سونے یا سحری، افطاری کرنے، یہاں تک کہ آبِ زمِ زمِ یاد م کیا ہو اپنی پینے کی
 بھی شَرَعًا جازت نہیں، البتہ اگر اِعْتِكَافِ کی نیت ہوگی تو یہ سب چیزیں ضَمْنًا جازت ہو جائیں
 گی۔ اِعْتِكَافِ کی نیت بھی صرف کھانے، پینے یا سونے کے لئے نہیں ہونی چاہئے بلکہ اس کا
 مقصد اللہ کریم کی رضا ہو۔ ”فتاویٰ شامی“ میں ہے: اگر کوئی مسجد میں کھانا، پینا، سونا
 چاہے تو اِعْتِكَافِ کی نیت کر لے، کچھ دیر ڈکڑ کر اللہ کرے، پھر جو چاہے کرے (یعنی اب چاہے تو
 کھانی یا سو سکتا ہے)

دردِ پاک کی فضیلت

پیارے اسلامی بھائیو! مسلمانوں کے چوتھے خلیفہ حضرت علی المرتضیٰ شیر خد ارضی اللہ
 عنہ یوں درد شریف پڑھا کرتے تھے:

اللَّهُمَّ اجْعَلْ شَرَائِفَ صَلَاتِكَ وَنَوَامِي بَرَكَاتِكَ وَرَافِعَ تَحِيَّاتِكَ عَلَى مُحَمَّدٍ عَبْدِكَ وَ
 رَسُولِكَ الْخَاتَمِ لِمَا سَمِيَ قَ وَالْفَاتِحِ لِمَا اُغْلِقَ

ترجمہ: اے اللہ پاک! اپنی بہترین درودیں، بڑھتی ہوئی برکتیں اور بلند سلامتیاں

نازِل فرما اپنے محبوب نبی حضرت مُحَمَّد صَلَّى اللهُ عَلَيْهِ وَآلِهِ وَسَلَّمَ پر جو تیرے بندے اور رسول ہیں، پچھلے نبیوں کے خاتم (یعنی آخری نبی) اور مشکلات کو کھولنے (یعنی حل فرمانے) والے ہیں۔ (1)

فتح باب نبوت پہ بے حد درود | ختم دَوْر رسالت پہ لاکھوں سلام (2)

وضاحت: اے وہ ذات جن سے نبوت کا دروازہ کھولا گیا، یعنی جن کو سب سے پہلے تاج نبوت عطا ہوا کہ حدیث پاک میں ہے: **وَآدَمُ بَيْنَ الرُّوحِ وَالْجَسَدِ** (3) (یعنی میں اس وقت بھی نبی تھا) جب آدم عَلَيْهِ السَّلَام ابھی رُوح اور جسم کے درمیان تھے، آپ پر بے حد درود ہوں اور اے وہ ذات جن پر رسالت ختم کر دی گئی کہ آپ کو آخری نبی و آخری رسول بنا کر بھیجا گیا، آپ پر لاکھوں سلام ہوں۔

بیان سننے کی نیتیں

فرمانِ مصطفیٰ صَلَّى اللهُ عَلَيْهِ وَآلِهِ وَسَلَّمَ: **أَفْضَلُ الْعَمَلِ النِّيَّةُ الصَّادِقَةُ** سچی نیت سب سے افضل عمل ہے۔ (4) اے عاشقانِ رسول! ہر کام سے پہلے اچھی اچھی نیتیں کرنے کی عادت بنائیے کہ اچھی نیت بندے کو جنت میں داخل کر دیتی ہے۔ بیان سننے سے پہلے بھی اچھی اچھی نیتیں کر لیجئے! مثلاً نیت کیجئے! ﴿عِلْمٌ حَاصِلٌ كَرْنَهُ﴾ کے لئے پورا بیان سنوں گا ﴿بِأَدَبٍ﴾ بیٹھوں گا ﴿دورانِ بیانِ سُستی سے بچوں گا﴾ اپنی اصلاح کے لئے بیان سنوں گا ﴿جو سنوں گا دوسروں تک پہنچانے کی کوشش کروں گا﴾۔

1... معجم اوسط، جلد: 6، صفحہ: 365، حدیث: 9089، لم یقل۔

2... حدائقِ بخشش، صفحہ: 296۔

3... ترمذی، ابواب المناقب عن رسول الله صَلَّى اللهُ عَلَيْهِ وَآلِهِ وَسَلَّمَ، صفحہ: 825، حدیث: 3618۔

4... جامع صغیر صفحہ: 81، حدیث: 1284۔

صَلُّوا عَلَيَّ الْحَبِيبِ! صَلَّى اللهُ عَلَيَّ مُحَمَّدٌ

پیارے اسلامی بھائیو! دین اسلام کے بنیادی عقائد میں سے ایک عقیدہ یہ ہے کہ اللہ پاک نے نبوت و رسالت کا سلسلہ خاتم النبیین، جناب احمد مجتبیٰ، محمد مصطفیٰ صلی اللہ علیہ وآلہ وسلم پر ختم فرما دیا ہے۔ آپ صلی اللہ علیہ وآلہ وسلم کے بعد کسی طرح کا کوئی نبی، کوئی رسول نہ آیا ہے، نہ آسکتا ہے اور نہ آئے گا۔ اس عقیدے سے انکار کرنے والا یا اس میں ذرہ برابر بھی شک اور تردید کرنے والا ذرہ اسلام سے خارج ہے۔ حضور اکرم صلی اللہ علیہ وآلہ وسلم نے پہلے ہی غیب کی خبر دیتے ہوئے ارشاد فرما دیا تھا کہ ”عنقریب میری امت میں تیس (30) کذاب ہوں گے، ان میں سے ہر ایک گمان کرے گا کہ وہ نبی ہے حالانکہ میں خاتم النبیین ہوں اور میرے بعد کوئی نبی نہیں ہے۔“ (ابوداؤد، ج 4، ص 132، حدیث: 4252) سرکارِ نامدار صلی اللہ علیہ وآلہ وسلم کا آخری نبی ہونا قرآن مجید کی صریح آیات، احادیث مبارکہ سے ثابت اور تمام صحابہ کرام، تابعین عظام، تبع تابعین اور تمام امت محمدیہ کا اجماعی عقیدہ ہے۔ آئیے! سب سے پہلے اس حوالے سے قرآنی آیات اور تفسیر سنتے ہیں:

ارشادِ باری تعالیٰ ہے:

﴿مَا كَانَ مُحَمَّدٌ أَبَا أَحَدٍ مِّن رِّجَالِكُمْ وَلَٰكِن رَّسُولَ اللَّهِ وَخَاتَمَ النَّبِيِّينَ﴾

ترجمہ: محمد تمہارے مردوں میں کسی کے باپ نہیں ہیں لیکن اللہ کے رسول ہیں اور سب نبیوں کے آخر میں تشریف لانے والے ہیں۔ (پ 22، الاحزاب: 40)

تفسیر: یہ آیت مبارکہ حضور پر نور صلی اللہ علیہ وآلہ وسلم کے آخری نبی (Last prophet) ہونے پر نص قطععی ہے اور اس کا معنی پوری طرح واضح ہے جس میں کسی تاویل

اور تخصیص کی ذرہ بھر بھی گنجائش نہیں۔ ختم نبوت سے متعلق تفصیل یہ ہے کہ اللہ پاک نے حضور اکرم صَلَّى اللهُ عَلَيْهِ وَآلِهِ وَسَلَّمَ کو تمام انبیاء و مرسلین علیہم السلام کے آخر میں مبعوث فرمایا اور آپ صَلَّى اللهُ عَلَيْهِ وَآلِهِ وَسَلَّمَ پر نبوت و رسالت کا سلسلہ ختم فرمایا، آپ کے ساتھ یا آپ کے بعد قیامت قائم ہونے تک کسی کو نبوت ملنا محال ہے۔ یہ عقیدہ ضروریات دین سے ہے، اس کا منکر اور اس میں ادنیٰ سا بھی شک و شبہ کرنے والا کافر، مرتد اور ملعون ہے۔

اس آیت کریمہ کی تفسیر خود آخری نبی، رسول ہاشمی صَلَّى اللهُ عَلَيْهِ وَآلِهِ وَسَلَّمَ نے بھی فرمائی، صحابہ کرام علیہم الرضوان نے بھی اس کی تفسیر بیان کی، تابعین نے بھی بیان کی، پھر اس کے بعد سے لے کر 13 صدیوں کے علمائے کرام نے بھی اس آیت سے متعلق بہت خوبصورت اور علمی تحقیقات فرمائی ہیں، سیدی اعلیٰ حضرت، امام اہلسنت شاہ امام احمد رضا خان رحمۃ اللہ علیہ ان 13 صدیوں کی تحقیقات کا خلاصہ بیان کرتے ہوئے لکھتے ہیں: خَلَقَ النَّبِيِّنَ كَمَا مَعْنَى هِيَ: آخِرُ الْأَنْبِيَاءِ یعنی (سب سے آخری نبی کہ) حضور صَلَّى اللهُ عَلَيْهِ وَآلِهِ وَسَلَّمَ کے ساتھ یا آپ صَلَّى اللهُ عَلَيْهِ وَآلِهِ وَسَلَّمَ کے بعد قیامت تک کسی کو نبوت ملنی محال ہے۔ آیت کے اس معنی میں کسی قسم کی تاویل یا تخصیص کرنا (یعنی اپنی مرضی کے معنی نکالنا) کفر ہے۔⁽¹⁾

مذکورہ بالا آیت کے علاوہ بیسیوں آیات ایسی ہیں جو مختلف پہلوؤں کے اعتبار سے حضور انور صَلَّى اللهُ عَلَيْهِ وَآلِهِ وَسَلَّمَ کے آخری نبی ہونے کی تائید و توثیق کرتی ہیں جیسے آپ کی رسالت کے پہلو سے دیکھا جائے تو (1) آپ صَلَّى اللهُ عَلَيْهِ وَآلِهِ وَسَلَّمَ کو سب انسانوں کی طرف رسول بنا کر بھیجا گیا۔ (پ9، الاعراف: 158) (2) تمام لوگوں کے لئے بشیر و نذیر بنایا گیا۔ (پ22، سبا: 28) (3) آپ صَلَّى اللهُ عَلَيْهِ وَآلِهِ وَسَلَّمَ سارے جہانوں کو عذاب الہی سے ڈرانے والے۔ (پ18، الفرقان: 01)

- (4) تمام لوگوں کو کفر کی ظلمت سے ایمان کے نور کی طرف نکالنے والے۔ (پ13، ابراہیم:01)
- (5) اور ہر جہان کے لئے رحمت بنا کر بھیجے گئے ہیں۔ (پ17، الانبیاء:107) (6) اللہ نے تمام انبیاء علیہم السلام سے یہ عہد لیا کہ جب حضور اکرم صَلَّى اللهُ عَلَيْهِ وَآلِهِ وَسَلَّمَ کی تشریف آوری ہو تو وہ ان پر ایمان لائیں اور ان کی مدد کریں۔ (پ3، آل عمران:81) ان کے بعد کسی نبی پر ایمان و مدد کا کہیں ذکر نہیں فرمایا۔ (7) آپ سے پہلے رسولوں کی تشریف آوری کے بارے میں بتایا گیا۔ (پ4، آل عمران:144، پ17، الانبیاء:41، پ7، الانعام:34) لیکن آپ کے بعد کسی بھی رسول کے آنے کی خبر نہیں دی گئی۔ (8) حضرت عیسیٰ علیہ الصلوٰۃ والسلام نے تورات کی تصدیق کی اور رسول کریم صَلَّى اللهُ عَلَيْهِ وَآلِهِ وَسَلَّمَ کی آمد کی بشارت دی۔ (پ28، الصف:06) جبکہ حضور پر نور صَلَّى اللهُ عَلَيْهِ وَآلِهِ وَسَلَّمَ نے اپنے بعد کسی نبی کے آنے کی بشارت نہیں دی۔ آپ کے لائے ہوئے دین کے پہلو سے دیکھا جائے تو (9) اللہ نے آپ صَلَّى اللهُ عَلَيْهِ وَآلِهِ وَسَلَّمَ کا دین کامل کر دیا۔ (پ6، البقرہ:03) کہ یہ پچھلے دینوں کی طرح منسوخ نہ ہو گا بلکہ قیامت تک باقی رہے گا۔ (10) آپ صَلَّى اللهُ عَلَيْهِ وَآلِهِ وَسَلَّمَ کو ہدایت اور سچے دین کے ساتھ بھیجاتا کہ اس دین کو تمام دینوں پر غالب کر دے۔ (پ28، الصف:09) آپ پر نازل ہونے والی کتاب قرآن مجید کے پہلو سے دیکھا جائے تو (11) اللہ نے کُتُبِ الْهَيْبَةِ پر ایمان سے متعلق قرآن اور سابقہ کتابوں کا ذکر فرمایا۔ (پ1، البقرہ:04، پ5، النساء:136، 162) لیکن قرآن کے بعد کسی اور آسمانی کتاب کا ذکر نہیں کیا۔ (12) قرآن پہلی کتابوں کی تصدیق کرتا ہے۔ (پ26، الاحقاف:29) لیکن اس نے اپنے بعد کسی کتاب کی تصدیق نہیں کی۔ (13) قرآن تمام جہانوں کے لئے نصیحت ہے۔ (پ30، التکویر:26)
- (14) قرآن پوری انسانیت کے لئے ذریعہ ہدایت ہے۔ (پ1، البقرہ:185)

عقیدہ ختم نبوت کے بارے میں احادیثِ مبارکہ

پیارے اسلامی بھائیو! جس طرح عقیدہ ختم نبوت کا ذکر قرآن مجید میں بالکل واضح ہے اسی طرح احادیث میں بھی پیارے آقا مدینے والے مصطفیٰ صَلَّی اللہُ عَلَیْہِ وَاٰلِہٖ وَسَلَّمَ نے اپنا آخری نبی ہونا بالکل واضح بیان فرمایا ہے آئیے اس حوالے سے چند احادیثِ مبارکہ ملاحظہ کیجئے:

(1) چنانچہ نبی کریم صَلَّی اللہُ عَلَیْہِ وَاٰلِہٖ وَسَلَّمَ نے ارشاد فرمایا: میری اور تمام انبیاء کی مثال اس شخص کی طرح ہے جس نے ایک عمدہ اور خوبصورت عمارت بنائی اور لوگ اس کے آس پاس چکر لگا کر کہنے لگے: ہم نے اس سے بہترین عمارت نہیں دیکھی مگر یہ ایک اینٹ (کی جگہ خالی ہے جو کھٹک رہی ہے) تو میں (اس عمارت کی) وہ (آخری) اینٹ ہوں۔ (مسلم، ص 965، حدیث: 5959)

(2) بے شک رسالت اور نبوت ختم ہو گئی، اب میرے بعد نہ کوئی رسول ہے نہ کوئی نبی۔ (ترمذی، 121/4، حدیث: 2279) (3) اے لوگو! بے شک میرے بعد کوئی نبی نہیں اور تمہارے بعد کوئی اُمت نہیں۔ (معجم کبیر، ج 8، ص 115، حدیث: 7535) (4) بے شک میں اللہ تعالیٰ کے حضور لَوْحِ محفوظ میں خَاتَمُ النَّبِیِّیْنَ (لکھا ہوا) تھا جب حضرت آدم عَلَیْہِ السَّلَام ابھی اپنی مٹی میں گندھے ہوئے تھے۔ (کنز العمال، جزء: 11، ج 6، ص 188، حدیث: 31957)

| | | | | |
|--------------------|-----------------|-------------------|-----------------|-----------------|
| مُحَمَّدٍ | مصطفیٰ! | سب سے آخری نبی! | احمدِ مجتبیٰ! | سب سے آخری نبی! |
| آمنہ کا لاڈلا! | سب سے آخری نبی! | شاہِ ہر دوسرا! | سب سے آخری نبی! | سب سے آخری نبی! |
| تاجدار انبیا! | سب سے آخری نبی! | ہیں حبیبِ کبریا! | سب سے آخری نبی! | سب سے آخری نبی! |
| عقیدہ سب صحابہ کا! | سب سے آخری نبی! | عقیدہ اہل بیت کا! | سب سے آخری نبی! | سب سے آخری نبی! |
| نظریہ غوث کا | سب سے آخری نبی! | اولیا کا نظریہ! | سب سے آخری نبی! | سب سے آخری نبی! |
| ہے رضا کا نظریہ! | سب سے آخری نبی! | نظریہ عطار کا! | سب سے آخری نبی! | سب سے آخری نبی! |

صَلُّوا عَلَى الْحَبِيبِ! صَلَّى اللهُ عَلَى مُحَمَّدٍ

حضرت جبریل علیہ السلام اور عقیدہ ختم نبوت

میرے آقا، اعلیٰ حضرت، امام اہلسنت شاہِ امام احمد رضا خان رَحْمَةُ اللهِ عَلَيْهِ فتاویٰ رضویہ، جلد: 15، صفحہ: 663 پر عقیدہ ختم نبوت پر دلائل دیتے ہوئے لکھتے ہیں: ایک مرتبہ فرشتوں کے سردار حضرت جبریل امین علیہ السلام بارگاہ رسالت میں حاضر ہوئے اور یوں سلام کیا: **السَّلَامُ عَلَيْكَ يَا ظَاهِرُ! السَّلَامُ عَلَيْكَ يَا بَاطِنُ!** اے ظاہر نبی! آپ پر سلام ہو، اے باطن نبی! آپ پر سلام ہو۔ اس پر پیارے آقا، مکی مدنی مصطفیٰ صَلَّى اللهُ عَلَيْهِ وَآلِهِ وَسَلَّمَ نے فرمایا: اے جبریل! یہ صفات تو اللہ پاک کی ہیں، اسی کو لائق ہیں، میرے لئے یہ صفات کیسے ہو سکتی ہیں؟ حضرت جبریل امین علیہ السلام نے عرض کیا: اللہ پاک نے آپ کو ان صفات سے فضیلت دی، آپ کو سارے نبیوں اور رسولوں پر فضیلت بخشی اور اپنے نام اور صفت سے آپ کا نام اور وصف نکالا ہے ❀ (اے پیارے محبوب صَلَّى اللهُ عَلَيْهِ وَآلِهِ وَسَلَّمَ)! اللہ پاک نے آپ کا نام **أَوَّلُ** رکھا، کیونکہ آپ پیدائش کے اعتبار سے **(By Birth)** سب انبیائے کرام سے **أَوَّلُ** یعنی پہلے ہیں (کہ سب سے پہلے آپ کا نور مبارک پیدا کیا گیا) ❀ اللہ پاک نے آپ کا نام **پاکِ** بھی رکھا کیونکہ آپ سب انبیائے کرام کے زمانے سے آخر میں تشریف لانے والے اور آخری اُمت کے آخری نبی ہیں ❀ اسی طرح اللہ پاک نے آپ کا نام **پاکِ بَاطِنُ** بھی رکھا، کیونکہ اللہ پاک نے اپنے نام کے ساتھ آپ کا نام پاک نور کے ساتھ عرش کے پائے پر حضرت آدم علیہ السلام کی پیدائش سے 2 ہزار سال پہلے ہمیشہ ہمیشہ کے لئے لکھا، پھر مجھے آپ پر درود شریف بھیجنے کا حکم دیا تو میں نے آپ پر ہزار سال درود اور ہزار سال

سلام بھیجا یہاں تک کہ اللہ پاک نے آپ کو خوشخبری دیتا اور ڈر سنا تا، اللہ پاک کے حکم کی طرف بلاتا اور چمکا دینے والا سورج بنا کر بھیجا ﴿اسی طرح اللہ پاک نے آپ کا نام پاک **ظاہر** بھی رکھا کیونکہ اس نے آپ کو تمام دینوں پر غلبہ عطا فرمایا، آپ کی شریعت و فضیلت کو تمام زمین و آسمان والوں پر ظاہر کیا تو کوئی ایسا نہ رہا جس نے آپ پر درود نہ بھیجا ہو، اللہ پاک آپ پر درود (یعنی رحمت) بھیجے ﴿پس آپ کا رب **مَحْمُود**﴾ (یعنی تعریف کیا گیا) ہے اور آپ **مُحَمَّد**﴾ (یعنی تعریف کئے گئے ہیں)۔ آپ کا رب **أَوَّل** و **آخِر**، ظاہر و باطن ہے اور آپ بھی (اپنے رب کی عطا سے) **أَوَّل** و **آخِر**، ظاہر و باطن ہیں۔⁽¹⁾

ہم آخری نبی کے آخری اُمتی ہیں

پیارے اسلامی بھائیو! اللہ پاک کا ہم پر بڑا فضل و احسان ہے کہ اس نے ہمیں اپنے پیارے پیارے سب سے آخری نبی، مکی مدنی، مُحَمَّدِ عربی صَلَّی اللہُ عَلَیْہِ وَاٰلِہٖ وَسَلَّمَ کا اُمتی بنایا، الحمد للہ! ہمارے پیارے پیارے آقا، مکہ مدینے والے مصطفیٰ صَلَّی اللہُ عَلَیْہِ وَاٰلِہٖ وَسَلَّمَ سارے رسولوں اور نبیوں سے افضل ہیں اور اللہ پاک کی رحمت سے آپ صَلَّی اللہُ عَلَیْہِ وَاٰلِہٖ وَسَلَّمَ کے صدقے میں آپ کی اُمت پچھلی تمام اُمتوں سے بہتر ہے۔

تیرا مثل نہیں ہے خُدا کی قسم

ایک مرتبہ عاشقِ آخری نبی، سیدی اعلیٰ حضرت رَحْمَۃُ اللہِ عَلَیْہِ کی خِدْمَت میں سُوَال ہوا: کیا دُنیا میں کوئی دُوسرا مُحَمَّد پیدا ہونا ممکن ہے؟
کتنا انوکھا (Unique) سُوَال ہے...!! ایک تو یہ سُوَال ہے کہ پیارے آقا، مکی مدنی

مصطفیٰ صَلَّی اللہُ عَلَیْہِ وَاٰلِہٖ وَسَلَّم کے بعد کوئی اور نبی آسکتا ہے یا نہیں؟ لیکن سوال کرنے والے نے یہ نہیں پوچھا کہ کوئی اور نبی آسکتا ہے یا نہیں؟ اس نے پوچھا: کوئی دوسرا مُحَمَّد پید ا ہو سکتا ہے کہ نہیں؟ اب سنیے! عاشقِ آخری نبی، سیدی اعلیٰ حضرت رَحْمَةُ اللہِ عَلَیْہِ کا جواب...!! آپ کے ارشادات کا خلاصہ ہے، فرمایا: وہ مُحَمَّد صَلَّی اللہُ عَلَیْہِ وَاٰلِہٖ وَسَلَّم جو اللہ پاک کے رسول ہیں، اَوَّل بھی ہیں، اٰخِر بھی ہیں، ظاہر بھی ہیں، باطن بھی ہیں، نبیوں کے سردار بھی ہیں، مالک و مختار بھی ہیں، اللہ پاک نے جنہیں رَحْمَةُ لِلْعَالَمِیْنَ بھی بنایا اور خَاتَمُ النَّبِیْنَ کا تاج بھی اُن کے سر پر سجایا، ان کے جیسا دُنیا میں کوئی دوسرا نہیں ہو سکتا، جس طرح دوسرا اُ خدا ہونا ناممکن و محال ہے، ایسے ہی دوسرا مصطفیٰ ہونا بھی ناممکن و محال ہے۔ (1)

پیارے اسلامی بھائیو! یہ تو اعلیٰ حضرت رَحْمَةُ اللہِ عَلَیْہِ کا جواب تھا، اعلیٰ حضرت رَحْمَةُ اللہِ عَلَیْہِ نے اس کی جو دلیل دی، اب وہ سنیے! لکھتے ہیں: ہمارے آقا و مولیٰ، مُحَمَّد مصطفیٰ صَلَّی اللہُ عَلَیْہِ وَاٰلِہٖ وَسَلَّم وہ عظیم الشان، بے مثل و بے مثال ہستی ہیں، جن کو رَبِّ کائنات نے خَاتَمُ النَّبِیْنَ (یعنی سب سے آخری نبی) بنا کر بھیجا ہے، اب فرض کیجئے! اگر کوئی دوسرا مُحَمَّد پید ا ہونا ممکن ہے تو ہم پوچھتے ہیں، وہ دوسرا جو آئے گا، کیا وہ بھی خَاتَمُ النَّبِیْنَ (یعنی سب سے آخری نبی) ہو گا یا نہیں ہو گا؟ اگر کہو کہ وہ خَاتَمُ النَّبِیْنَ نہیں ہو گا، پھر تو مُحَمَّد مصطفیٰ نہ ہوا، اگر کہو کہ وہ خَاتَمُ النَّبِیْنَ بھی ہو گا، پھر ہمارے آقا و مولیٰ، مُحَمَّد مصطفیٰ صَلَّی اللہُ عَلَیْہِ وَاٰلِہٖ وَسَلَّم آخری نہ رہے، کیونکہ آخری صرف ایک ہی ہوتا ہے، لہذا ثابت ہو گیا کہ رَبِّ کائنات نے صرف ایک ہی مُحَمَّد مصطفیٰ صَلَّی اللہُ عَلَیْہِ وَاٰلِہٖ وَسَلَّم بنائے ہیں، نہ آپ سے پہلے کبھی کوئی آپ جیسا

ہوا، نہ آپ کے بعد کوئی آپ جیسا ہو سکتا ہے۔ (1)

اللہ! اللہ! کیسا کمال کا علم ہے، کیسی بے مثال دلیل ہے،

| | | | | | |
|-----------|---------------|-----------------|-----------|-----------|-----------------|
| مُحَمَّدِ | مصطفیٰ! | سب سے آخری نبی! | احمدِ | مجتبیٰ! | سب سے آخری نبی! |
| آمنہ | کا لاڈلا! | سب سے آخری نبی! | شاہِ ہر | دوسرا! | سب سے آخری نبی! |
| تاجدار | انبیاء! | سب سے آخری نبی! | یوں حبیبِ | کبریا! | سب سے آخری نبی! |
| عقیدہ | سب صحابہ کا! | سب سے آخری نبی! | عقیدہ اہل | بیت کا! | سب سے آخری نبی! |
| نظریہ | غوث کا! | سب سے آخری نبی! | اولیا | کا نظریہ! | سب سے آخری نبی! |
| ہے | رضا کا نظریہ! | سب سے آخری نبی! | نظریہ | عطار کا! | سب سے آخری نبی! |

صَلُّوْا عَلَی الْحَبِیْبِ! صَلَّى اللهُ عَلَی مُحَمَّدٍ

عقیدہ ختم نبوت کیا ہے؟

پیارے اسلامی بھائیو! الحمد للہ! ہمارے آقا و مولیٰ، مکی مدنی مصطفیٰ، احمدِ مجتبیٰ صَلَّی اللهُ

عَلَیْہِ وَاٰلِہٖ وَسَلَّمَ سب سے آخری نبی ہیں۔ اسلام میں عقیدہ ختم نبوت کیا ہے؟ اور اس کی

اہمیت (Importance) کیا ہے؟ اعلیٰ حضرت رَحْمَةُ اللهِ عَلَیْہِہِ کے فرامین کا خلاصہ ہے: جب

سے احمدِ مجتبیٰ، مُحَمَّدِ مصطفیٰ صَلَّی اللهُ عَلَیْہِہِ وَاٰلِہٖ وَسَلَّمَ دُنیا میں تشریف لائے، اس وقت سے لے

کر قیامت تک کوئی بھی شخص کسی بھی لحاظ سے کسی بھی زمانے میں، ساتوں آسمانوں اور

ساتوں زمینوں میں، کائنات (Universe) کے کسی بھی خطے میں کوئی نیا نبی نہیں آ سکتا۔

اور اعلیٰ حضرت رَحْمَةُ اللهِ عَلَیْہِہِ لکھتے ہیں: اسلام میں جس طرح لَا اِلٰهَ اِلَّا اللهُ پر ایمان رکھنا

ضروری ہے، اسی طرح **مُحَمَّدٌ رَّسُولُ اللَّهِ** صَلَّى اللَّهُ عَلَيْهِ وَآلِهِ وَسَلَّمَ کو **خَاتَمُ النَّبِيِّينَ** ماننا بھی لازم اور ضروری ہے، جو بندہ اس عقیدے کا انکار کرے یا اس میں ذرہ برابر بھی شک کرے وہ یقینی طور پر کافر ہے، ملعون ہے، ہمیشہ ہمیشہ جہنم میں رہے گا۔ پھر بات صرف اتنی ہی نہیں بلکہ جو اس مُرتد کے غلط عقیدے کو جانتا ہو، پھر وہ اسے کافر نہ جانے یا اس کے کافر ہونے میں شک کرے، وہ بھی کافر و مرتد ہے۔ (1)

خیال رہے! اللہ پاک کے نبی حضرت عیسیٰ عَلَیْهِ السَّلَام چوتھے آسمان پر تشریف فرما ہیں، آپ نے ابھی تک موت کا ذائقہ نہیں چکھا، قیامت کے قریب آپ دوبارہ دُنیا میں تشریف لائیں گے اور آخری نبی، رسول ہاشمی صَلَّى اللَّهُ عَلَيْهِ وَآلِهِ وَسَلَّمَ کی شریعت کی تبلیغ فرمائیں گے۔ آپ عَلَیْهِ السَّلَام کے دُنیا میں تشریف لانے سے عقیدہ ختم نبوت پر کوئی فرق نہیں پڑے گا کیونکہ **خَاتَمُ النَّبِيِّينَ** کا معنی ہے: مُحَمَّدٌ عَرَبِيٌّ صَلَّى اللَّهُ عَلَيْهِ وَآلِهِ وَسَلَّمَ کے ظہور کے بعد کسی کو نبوت نہ ملے گی، حضرت عیسیٰ عَلَیْهِ السَّلَام پہلے کے نبی ہیں، آپ کو نبوت پہلے سے ملی ہوئی ہے، قیامت کے قریب جب آپ دُنیا میں تشریف لائیں گے تو اُس وقت بھی نبی ہی ہوں گے مگر ایک نبی کی حیثیت سے اپنی شریعت کی تبلیغ نہیں فرمائیں گے بلکہ اللہ پاک کے سب سے آخری نبی، مُحَمَّدٌ عَرَبِيٌّ صَلَّى اللَّهُ عَلَيْهِ وَآلِهِ وَسَلَّمَ کی شریعت ہی پر عمل کریں گے، گویا آپ حُضُور صَلَّى اللَّهُ عَلَيْهِ وَآلِهِ وَسَلَّمَ کے اُمتی ہونے کی حیثیت سے تشریف لائیں گے۔ (2)

”خَاتَمُ النَّبِيِّينَ“ کے 5 کفریہ معانی

سیدی اعلیٰ حضرت رَحْمَةُ اللَّهِ عَلَيْهِ مزید لکھتے ہیں: (1): جو کہے: ”خَاتَمُ النَّبِيِّينَ کا مطلب

1... فتاویٰ رضویہ، جلد: 15، صفحہ: 630 خلاصہ۔

2... تفسیر نسفی، پارہ: 22، الاحزاب، زیر آیت: 40، جلد: 6، صفحہ: 87 خلاصہ۔

ہے: نئی شریعت والا نبی، لہذا اسی اسلامی شریعت پر عمل کرنے والا نبی آسکتا ہے۔“ کہنے والا کافر ہے۔ (2) جو ”خَاتَمُ النَّبِيِّينَ“ کا معنی ”نبی بالذات (اصلی نبی)“ کرے کافر ہے۔ (3): جو اس کا معنی أَفْضَلُ النَّبِيِّينَ (سب نبیوں سے افضل) بتائے، کافر ہے۔ (1) واضح رہے! ہمارے آقا صَلَّى اللهُ عَلَيْهِ وَآلِهِ وَسَلَّمَ بے شک سب نبیوں سے افضل ہیں، مگر ”خَاتَمُ النَّبِيِّينَ“ کا یہ معنی کرنا گُفْر ہے (کہ اس سے قرآنی لفظ کا مفہوم بدلتا ہے)۔ (4): جو کہے اس زمین پر تو نہیں مگر اور جگہ (مثلاً) ساتوں زمینوں یا ساتوں آسمانوں میں کہیں) کوئی نبی آسکتا ہے، کہنے والا کافر ہے۔ (5): جو کہے: ”انسانوں میں نبی نبی نہیں آسکتا، البتہ دوسری مخلوق میں اب بھی نبی آسکتا ہے“ قابل (کہنے والا) کافر ہے۔

یاد رہے! ”خَاتَمُ النَّبِيِّينَ“ کے ایسے معنی کرنے والا بھی کافر ہے، جو اسے کافر نہ جانے یا اس کے گُفْر میں شک کرے وہ بھی کافر، مرتد، اسلام سے خارج ہے۔ (2)

صَلُّوا عَلَى الْحَبِيبِ! صَلَّيَ اللهُ عَلَى مُحَمَّدٍ

نبوت کے جھوٹے دعویدار سے دلیل مانگنا کیسا؟

حضرت ابو منصور ماتریدی رَحْمَةُ اللهِ عَلَيْهِ لکھتے ہیں: جو کوئی حُضُورِ اَكْرَمِ صَلَّى اللهُ عَلَيْهِ وَآلِهِ وَسَلَّمَ کے بعد نبوت کا جھوٹا دعویٰ کرے تو اس سے کوئی دلیل نہیں مانگی جائے گی بلکہ اس شخص کے اس دعوے کا انکار ہی کیا جائے گا (3) کیونکہ اللہ پاک کے پیارے پیارے نبی، رسول

1... فتاویٰ رضویہ، جلد: 14، صفحہ: 333 ماخوذاً۔

2... فتاویٰ رضویہ، جلد: 14، صفحہ: 338 ماخوذاً۔

3... تفسیر تاویلات اہل السنہ ماتریدی، پارہ: 22، الاحزاب، زیر آیت: 40، جلد: 8، صفحہ: 396۔

ہاشمی صَلَّى اللهُ عَلَيْهِ وَآلِهِ وَسَلَّمَ فرما چکے: **لَا نَبِيَّ بَعْدِي** یعنی میرے بعد کوئی نبی نہیں۔ (1)

سیدی اعلیٰ حضرت رَحْمَةُ اللهِ عَلَيْهِ کے فرمان کا خلاصہ ہے: اگر کسی نبوت کے جھوٹے دعویٰ سے اس لئے معجزہ طلب کیا کہ یہ چونکہ جھوٹا ہے، لہذا معجزہ دکھانے سے گریز کرے گا، جب دکھانے سے گریز کرے گا تو ذلیل و رسوا ہو گا، اس نیت سے معجزہ دکھانے کا کہنے میں تو کوئی حرج نہیں، البتہ اگر تحقیق کے لئے معجزہ طلب کیا کہ دیکھوں یہ معجزہ دکھا بھی سکتا ہے یا نہیں تو اس نیت سے جھوٹے نبی سے معجزے کا مطالبہ کرنے والا فوراً کافر ہو جائے گا۔ (2)

اللہ پاک کی پناہ...!!

عقیدہ ختم نبوت کے دلائل

لوح محفوظ اور عقیدہ ختم نبوت

حدیث پاک کی مشہور کتاب **مسلم شریف** میں ہے: اللہ پاک کے آخری نبی، مُحَمَّدٌ عَرَبِيٌّ صَلَّى اللهُ عَلَيْهِ وَآلِهِ وَسَلَّمَ نے فرمایا: اللہ پاک نے زمین و آسمان کی پیدائش سے 50 ہزار سال پہلے مخلوق کی تقدیر لکھی، اس وقت لوح محفوظ پر جو کچھ لکھا گیا، اس میں یہ بھی تھا: **أَنَّ مُحَمَّدًا خَاتَمَ النَّبِيِّينَ** بے شک مُحَمَّدٌ صَلَّى اللهُ عَلَيْهِ وَآلِهِ وَسَلَّمَ سب سے آخری نبی ہیں۔ (3)

| | | | | | |
|-----------|-----------|-----------------|------|-----------|-----------------|
| مُحَمَّدٌ | مصطفیٰ! | سب سے آخری نبی! | احمد | مجتبیٰ! | سب سے آخری نبی! |
| آمنہ | کا لاڈلا! | سب سے آخری نبی! | شاہ | ہر دوسرا! | سب سے آخری نبی! |

1 ... مسلم، کتاب الامارۃ، باب وجوب الوفاء بپیغمبر الخلفاء الاول فالاول، صفحہ: 739، حدیث: 1842 -

2 ... ملفوظات اعلیٰ حضرت، صفحہ: 134 بتخیر قلیل -

3 ... مسلم، کتاب القدر، باب حجج آدم وموسىٰ علیہما السلام، صفحہ: 1023، حدیث: 2653 -

حضرت آدم علیہ السلام اور عقیدہ ختم نبوت

صحابی رسول حضرت ابو ہریرہ رضی اللہ عنہ سے روایت ہے، آخری نبی، رسول ہاشمی صلی اللہ علیہ وآلہ وسلم نے فرمایا: جب اللہ پاک نے حضرت آدم علیہ السلام کو پیدا فرمایا تو انہیں ان کی اولاد دکھائی گئی، آپ نے اپنی اولاد میں سے بعض کو بعض سے افضل دیکھا، پس آپ نے سب سے آخر میں بلند اور روشن نور دیکھا، عرض کیا: **يَا رَبِّ! مَنْ هَذَا؟** اے اللہ پاک! یہ کون ہے؟ ارشاد ہوا: اے آدم! یہ آپ کے بیٹے **أَحْمَدُ** (صلی اللہ علیہ وآلہ وسلم) ہیں، یہی **أَوَّل** ہیں، یہی **آخِر** ہیں، یہی وہ ہیں جو (روز قیامت) سب سے پہلے شفاعت کریں گے، انہیں کی شفاعت سب سے پہلے قبول کی جائے گی۔ (1) صحابی رسول حضرت جابر بن عبد اللہ رضی اللہ عنہ سے روایت ہے کہ اللہ پاک کے نبی حضرت آدم علیہ السلام کے دونوں کندھوں کے درمیان لکھا ہوا تھا: **مُحَمَّدٌ رَّسُولُ اللَّهِ خَلَّمَ النَّبِيَّ مُحَمَّدٌ صَلَّى اللَّهُ عَلَيْهِ وَآلِهِ وَسَلَّمَ** اللہ پاک کے رسول اور سب سے آخری نبی ہیں۔ (2)

| | | | |
|--------------------|-----------------|-------------------|-----------------|
| تاجدار انبیا! | سب سے آخری نبی! | یہیں حبیبِ کبریا! | سب سے آخری نبی! |
| عقیدہ سب صحابہ کا! | سب سے آخری نبی! | عقیدہ اہل بیت کا! | سب سے آخری نبی! |

زمین پر پہلی اذان

حضرت ابو ہریرہ رضی اللہ عنہ سے روایت ہے، رسول رحمت، شفیعِ اُمت صلی اللہ علیہ وآلہ وسلم نے فرمایا: حضرت آدم علیہ السلام ہند میں اترے، آپ کو کچھ گھبراہٹ ہوئی تو حضرت جبریل علیہ السلام آئے، انہوں نے اذان دی، جب انہوں نے **أَشْهَدُ أَنَّ مُحَمَّدًا رَّسُولُ اللَّهِ**

1 ... مختصر تاریخ دمشق لابن عساکر، ما ورد فی اصطفاہ علی العالمین ... الخ، جلد: 2، صفحہ: 111۔

2 ... مختصر تاریخ دمشق لابن عساکر، ذکر عروجہ الی السماء واجتماعہ بالانبیاء، جلد: 2، صفحہ: 137۔

کہا تو حضرت آدم علیہ السلام نے پوچھا: **مَنْ مُحَمَّدٌ؟** یعنی مُحَمَّد کون ہیں؟ جبریل علیہ السلام نے کہا: **اَخْرُ وَكَدِكَ مِنَ الْاَنْبِيَاءِ** یعنی مُحَمَّد صَلَّى اللهُ عَلَيْهِ وَآلِهِ وَسَلَّمَ آپ کی اولاد میں سے سب سے آخری نبی ہیں۔ (1)

حضرت ابراہیم علیہ السلام اور عقیدہ ختم نبوت

طبقات الکبریٰ میں روایت ہے: اللہ پاک نے اپنے نبی حضرت ابراہیم خلیل اللہ علیہ السلام پر نازل ہونے والے صحیفوں میں لکھا تھا: (اے ابراہیم!) آپ کی اولاد میں بہت سارے قبیلے (Tribes) ہوں گے، یہاں تک کہ نبی اُمّی تشریف لے آئیں گے (وہ نبی اُمّی کون ہیں؟ ارشاد ہوا: **الَّذِي يُكُونُ خَاتَمَ الْاَنْبِيَاءِ** وہ جو سب سے آخری نبی ہوں گے۔ (2)

حضرت یعقوب علیہ السلام اور عقیدہ ختم نبوت

محمد بن کعب قرظی رحمۃ اللہ علیہ سے روایت ہے: اللہ پاک نے اپنے نبی حضرت یعقوب علیہ السلام کی طرف وحی بھیجی: (اے یعقوب!) میں آپ کی اولاد میں بہت سارے بادشاہ اور نبی پیدا فرماؤں گا، یہاں تک کہ حرم محترم والے نبی تشریف لے آئیں گے، **وَهُوَ خَاتَمُ الْاَنْبِيَاءِ وَاسْمُهُ أَحْمَدٌ** یعنی وہ سب سے آخری نبی ہوں گے اور ان کا نام پاک أَحْمَد (صلی اللہ علیہ وآلہ وسلم) ہے۔ (3)

حضرت موسیٰ علیہ السلام اور عقیدہ ختم نبوت

حضرت ابو ہریرہ رضی اللہ عنہ سے روایت ہے، آخری نبی، مکی مدنی، مُحَمَّدِ عربی صَلَّى اللهُ

1... تاریخ مدینہ دمشق، جلد: 7، صفحہ: 437 ملاحظہ۔

2... الطبقات الکبریٰ لابن سعد، ذکر علامات النبوة فی رسول اللہ... الخ، جلد: 1، صفحہ: 130 ملاحظہ۔

3... الطبقات الکبریٰ لابن سعد، ذکر علامات النبوة فی رسول اللہ... الخ، جلد: 1، صفحہ: 129 ملاحظہ۔

واقعہ ہے، حضرت نَضْلہ بن معاویہ اَنْصَارِی رَضِيَ اللهُ عَنْهُ 300 مہاجرین و اَنْصَارِ کے ساتھ حُلُوَانِ عِراق سے مالِ غنیمت (یعنی غیر مسلموں سے لڑائی میں ہاتھ آنے والا مال) لے کر واپس تشریف لا رہے تھے، راستے میں ایک پہاڑ کے قریب شام ہو گئی، حضرت نَضْلہ بن معاویہ رَضِيَ اللهُ عَنْهُ نے اذان دی، جب آپ نے اللهُ اَكْبَرُ اللهُ اَكْبَرُ کہا تو پہاڑ سے ایک آواز آئی، کوئی کہہ رہا تھا: اے نَضْلہ! تم نے بہت بڑے عظمت والے کی بڑائی بیان کی! جب آپ نے اَشْهَدُ اَنْ لَا اِلَهَ اِلَّا اللهُ کہا تو جواب آیا: اے نَضْلہ! تم نے خالص توحید بیان کی، جب آپ نے اَشْهَدُ اَنَّ مُحَمَّدًا رَسُوْلُ اللهِ کہا تو آواز آئی: یہ ایسے نبی بنا کر بھیجے گئے ہیں کہ ان کے بعد کوئی نبی نہیں، یہ ڈر سنانے والے ہیں، یہی ہیں جن کی خوشخبری ہمیں حضرت عیسیٰ عَلَیْہِ السَّلَام نے دی تھی، انہی کی امت کے آخر میں قیامت قائم ہوگی (یعنی آپ کے بعد قیامت تک کوئی نبی نہیں آئے گا)، صحابی رسول حضرت نَضْلہ رَضِيَ اللهُ عَنْهُ نے جب حَىَّ عَلَی الصَّلٰوةِ کہا تو جواب آیا: نماز ایک فرض ہے، خوشخبری ہے اس کے لئے جو اس کی طرف چلے اور اس کی پابندی رکھے۔ جب حَىَّ عَلَی الْفَلَاحِ کہا تو آواز آئی: مراد کو پہنچا جو نماز کے لئے آیا اور اس پر ہمیشگی اختیار کی، مراد کو پہنچا جس نے مُحَمَّدٌ صَلَّى اللهُ عَلَيْهِ وَآلِهِ وَسَلَّمَ کی فرمانبرداری کی۔ جب آپ نے اللهُ اَكْبَرُ اللهُ اَكْبَرُ، لَا اِلَهَ اِلَّا اللهُ کہا تو آواز آئی: اے نَضْلہ! تم نے پورا اخلاص حاصل کر لیا تو اللہ پاک نے اس کے سبب تمہارا جسم دوزخ پر حرام فرما دیا۔

اذان کے بعد حضرت نَضْلہ رَضِيَ اللهُ عَنْهُ نے نماز ادا کی، اس کے بعد کھڑے ہوئے اور ارشاد فرمایا: اے خوبصورت انداز میں بات کرنے والے! ہم نے تمہاری بات سنی، تم فرشتے ہو یا جن یا رِجَالُ الْعَيْبِ (یعنی نظروں سے پوشیدہ انسان)؟ ہمارے سامنے ظاہر ہو کر ہم سے بات کرو کہ ہم اللہ پاک اور اس کے نبی صَلَّى اللهُ عَلَيْهِ وَآلِهِ وَسَلَّمَ اور حضرت عمر رَضِيَ اللهُ عَنْهُ

کے سفیر ہیں۔ یہ کہنا تھا کہ پہاڑ (Mountain) سے روشن چہرے اور سفید داڑھی والے ایک بوڑھے بزرگ ظاہر ہوئے، جنہوں نے سفید اُون کی ایک چادر اوڑھی ہوئی تھی، آتے ہی انہوں نے سلام کیا: **اَلسَّلَامُ عَلَیْكُمْ وَرَحْمَةُ اللّٰهِ وَبَرَکَاتُہَا**، وہاں موجود حاضرین نے جواب دیا، حضرت نَضَلہ رَضِیَ اللہ عنہ نے فرمایا: اللہ پاک آپ پر رحم کرے، آپ کون ہیں؟ انہوں نے جواب دیا: میں **زُرَّیْب بن ثَرْمَلَا** ہوں۔ اللہ پاک کے نبی حضرت عیسیٰ علیہ السلام نے مجھے اس پہاڑ میں ٹھہرایا تھا اور آسمانوں سے اپنے دوبارہ تشریف لانے تک میرے زندہ رہنے کی دعا کی تھی۔ (1)

پچھلی اُمتوں کے علما اور عقیدہ ختم نبوت

پیارے اسلامی بھائیو! ہمارے پیارے نبی، رسول ہاشمی صلی اللہ علیہ وآلہ وسلم سب سے آخری نبی ہیں، یہ بات پچھلی اُمتوں میں بہت مشہور و معروف (Famous) تھی۔ چنانچہ حضرت کعبُ الأَحْبَارِ رَضِیَ اللہ عنہ فرماتے ہیں: میرے والدِ محترم تورات کے بہت بڑے عالم (Scholar) تھے، اللہ پاک نے حضرت موسیٰ علیہ السلام پر جو کچھ نازل فرمایا، اس کا جتنا علم ان کے پاس تھا، ان کے زمانے میں اور کسی کے پاس نہیں تھا، وہ اپنے علم میں سے کوئی بھی چیز مجھ سے چھپاتے نہیں تھے، جب ان کا آخری وقت آیا تو مجھے بلا کر کہا: بیٹا! تجھے معلوم ہے کہ میں نے اپنے علم میں سے کوئی چیز تجھ سے نہیں چھپائی، ہاں! 2 ورق ہیں، ان میں ایک نبی کا بیان ہے، اُن کے تشریف لانے کا زمانہ قریب آپہنچا ہے، میں نے پہلے یہ

1... دلائل النبوة لابی نعیم، الفصل السادس: توقع الکھان، جز: 1، صفحہ: 56، حدیث: 54۔

دلائل النبوة للنیہقی، باب ماجاء فی قصہ وصی عیسیٰ... الخ، جلد: 5، صفحہ: 425۔

تاریخ بغداد، جلد: 10، صفحہ: 254۔

بات تمہیں اس خوف سے نہیں بتائی کہ کہیں ایسا نہ ہو کہ کوئی جھوٹا نبوت کا دعویٰ کرے اور تم اس کی پیروی نہ کر بیٹھو!

اب میں نے وہ 2 ورق فلاں جگہ رکھ دیئے ہیں، ابھی انہیں کھول کر مت دیکھنا، جب وہ نبی تشریف لے آئیں گے، اللہ پاک نے چاہا تو تم ان کی پیروی اختیار کر لو گے۔ حضرت کعبُ الأُجبارِ رَضِيَ اللهُ عَنْهُ فرماتے ہیں: میں نے وہ 2 ورق نکال کر دیکھے تو ان میں لکھا تھا: **مُحَمَّدٌ رَسُوْلُ اللهِ خَاتَمُ النَّبِيِّينَ لَا نَبِيَّ بَعْدَكَ مَوْلِدًا بِبَكَّةَ وَمُهَاجِرَةً بِطَيْبَةَ** یعنی مُحَمَّدٌ صَلَّى اللهُ عَلَيْهِ وَآلِهِ وَسَلَّمَ اللہ کے رسول ہیں، سب سے آخری نبی ہیں، ان کے بعد کوئی نبی نہیں ہوگا، ان کی پیدائش (Birth) مکہ میں ہوگی اور ہجرت طیبہ کی طرف فرمائیں گے۔ (1)

❀ جنتی صحابی حضرت سَعِيدُ بْنُ زَيْدٍ رَضِيَ اللهُ عَنْهُ کے والد حضرت زید بن عمرو رَحِمَهُ اللهُ عَلَيْهِ زمانہ جاہلیت میں دینی ابراہیمی کے سچے پیروکار اور سیدھے رستے کے مسافر تھے، آپ سرکارِ عالی وقار، مکی مدنی تاجدار صَلَّى اللهُ عَلَيْهِ وَآلِهِ وَسَلَّمَ کے تشریف لانے سے پہلے ہی انتقال فرما گئے تھے، آپ فرمایا کرتے تھے: میں دین ابراہیمی کی تلاش میں شہروں شہروں میں پھرا، یہود و نصاریٰ وغیرہ جس سے بھی پوچھا، سب نے آخری نبی صَلَّى اللهُ عَلَيْهِ وَآلِهِ وَسَلَّمَ کی نعت و صفات بتائیں اور کہا: اُن کے علاوہ کوئی نبی باقی نہیں ہیں۔ (2)

❀ حضرت مُعْبِدُ بْنُ شُعْبَةَ رَضِيَ اللهُ عَنْهُ اپنے اسلام قبول کرنے سے پہلے کی بات بتاتے ہوئے فرماتے ہیں: ایک مرتبہ ہم نے مضر کے بادشاہ مَقْرُونِش سے حُضُورِ اَقْدَسِ صَلَّى اللهُ عَلَيْهِ وَآلِهِ وَسَلَّمَ کی تعریف سُنی، پھر میں اسکندریہ گیا، وہاں میں نے پچھلی اُمتوں کا کوئی

1... الخصاص الکبریٰ، باب ذکرہ فی التوراة... الخ، جلد: 1، صفحہ: 25، 26۔

2... الخصاص الکبریٰ، باب اخبار الاخبار... الخ، جلد: 1، صفحہ: 43، 44۔

عبادت خانہ نہ چھوڑا، سب کے پاس گیا، سب سے مُحَمَّد مصطفیٰ صَلَّى اللهُ عَلَيْهِ وَآلِهِ وَسَلَّمَ کے بارے میں پوچھا، آخر ایک پادری کے پاس پہنچا، وہ اپنی قوم کا بہت بڑا عالم تھا، میں نے اس سے پوچھا: کیا کوئی نبی دُنیا میں آنا باقی ہے؟ وہ بولا: **نَعَمْ! وَهُوَ آخِرُ الْأَنْبِيَاءِ** ہاں! وہ آخری نبی ہیں، ان کے اور عیسیٰ عَلَيْهِ السَّلَام کے درمیان کوئی نبی تشریف نہیں لائے، حضرت عیسیٰ عَلَيْهِ السَّلَام نے انہی کی پیروی کا حکم دیا تھا، وہ نبی، اُمّی، عربی ہیں اور ان کا نام پاک احمد ہے۔
حضرت مُعِیْرَہ رَضِيَ اللهُ عَنْهُ فرماتے ہیں: میں نے یہ سب باتیں خوب یاد رکھیں اور وہاں سے واپس آکر اسلام قبول کر لیا۔⁽¹⁾

میرے بعد کوئی نبی نہیں

مسلمانوں کے چوتھے خلیفہ حضرت علی المرتضیٰ، شیر خُدا رَضِيَ اللهُ عَنْهُ فرماتے ہیں: ایک مرتبہ میں بیمار تھا، سرکارِ عالی وقار، مکی مدنی تاجدار صَلَّى اللهُ عَلَيْهِ وَآلِهِ وَسَلَّمَ کی خِدْمَتِ بابرکت میں حاضر ہوا، آپ صَلَّى اللهُ عَلَيْهِ وَآلِهِ وَسَلَّمَ نے مجھے اپنی جگہ کھڑا کیا اور خود نماز میں مَضْرُوف ہو گئے، پھر آپ صَلَّى اللهُ عَلَيْهِ وَآلِهِ وَسَلَّمَ نے اپنی چادر مبارک کا کچھ حصہ مجھ پر ڈال دیا، (بعد نماز) فرمایا: اے علی! تم اچھے ہو گئے، تم پر کوئی تکلیف نہیں، میں نے اللہ پاک سے جو کچھ اپنے لئے مانگا، تمہارے لئے بھی مانگا اور میں نے جو کچھ چاہا، اللہ پاک نے مجھے عطا فرمایا مگر مجھ سے یہ فرمایا گیا کہ **لَا نَبِيَّ بَعْدَكَ** یعنی اے محبوب صَلَّى اللهُ عَلَيْهِ وَآلِهِ وَسَلَّمَ! آپ کے بعد کوئی نبی نہیں۔ حضرت علی رَضِيَ اللهُ عَنْهُ فرماتے ہیں: میں اسی وقت ایسا تندرست ہو گیا گویا بیمار ہی نہیں تھا۔⁽²⁾

1... دلائل النبوة لابی نعیم، الفصل الخامس ذلره فی الکتب... الخ، ج: 1، صفحہ: 44-46، رقم: 45 بیٹھا۔

2... کنز العمال، کتاب الفضائل، فضائل الصحابة، ج: 13، جلد: 7، صفحہ: 74، حدیث: 36509۔

پیارے اسلامی بھائیو! بہت مشہور، بہت مختصر اور عقیدہ ختم نبوت کو بالکل واضح اور صاف صاف بیان کرنے والی بڑی پیاری حدیث پاک ہے: **لَا نَبِيَّ بَعْدِي** میرے بعد کوئی نبی نہیں۔ بالکل یہی الفاظ یا اس سے ملتے جلتے، اسی معنی و مفہوم کے الفاظ پیدائے آقا، مکی مدنی مصطفیٰ صَلَّی اللہُ عَلَیْہِ وَاٰلِہٖ وَسَلَّم نے ایک بار نہیں بلکہ بار بار، کئی موقعوں پر ارشاد فرمائے۔ لہذا کوشش کر کے یہ مختصر سی حدیث پاک ہمیں بھی یاد (**Memorize**) کر لینی چاہئے اور بچوں کو بھی یاد کروادینی چاہئے، کیا حدیث شریف ہے: **لَا نَبِيَّ بَعْدِي** میرے بعد کوئی نبی نہیں۔⁽¹⁾

خود میرے نبی نے بات یہ بتا دی: لَا نَبِيَّ بَعْدِي!
ہر زمانہ سن لے یہ نوائے ہادی: لَا نَبِيَّ بَعْدِي!

عقیدہ ختم نبوت پر جانوروں کی گواہیاں

پیارے اسلامی بھائیو! الحمد للہ! عقیدہ ختم نبوت ایسا ٹھوس (**Solid**)، واضح اور صاف عقیدہ ہے کہ انسان تو انسان جانور بھی اس کی گواہی دیتے رہے ہیں۔ چنانچہ مسلمانوں کے دوسرے خلیفہ حضرت عمر فاروق اعظم رَضِيَ اللهُ عَنْهُ فرماتے ہیں: سرکارِ عالی و قارِ کئی مدنی تاجدار صَلَّی اللہُ عَلَیْہِ وَاٰلِہٖ وَسَلَّم صحابہ کرام علیہم الرضوان کے مجمع میں تشریف فرما تھے، قبیلہ بنو سلیم کا ایک شخص آیا، وہ گوہ کا شکار کر کے لایا تھا، اُس نے گوہ کو آپ صَلَّی اللہُ عَلَیْہِ وَاٰلِہٖ وَسَلَّم کے سامنے ڈال دیا اور بولا: میں اس وقت تک ایمان قبول نہ کروں گا جب تک یہ گوہ آپ پر ایمان نہ لائے، چنانچہ پیارے آقا، مکی مدنی مصطفیٰ صَلَّی اللہُ عَلَیْہِ وَاٰلِہٖ وَسَلَّم نے گوہ کو پکارا تو اس نے کہا: **لَبَّيْكَ وَ سَعْدَيْكَ** (یعنی میں حاضر ہوں اور فرمانبرداری کے لئے تیار ہوں)۔ گوہ نے یہ بات اتنی بلند آواز سے کہی کہ سب حاضرین نے سُن لی۔ پھر آپ صَلَّی اللہُ عَلَیْہِ وَاٰلِہٖ وَسَلَّم نے

1... مسلم، کتاب الامارۃ، باب وجوب الوفاء ببيعة الخلفاء الاول فالاول، صفحہ: 739، حدیث: 1842 -

قبول فرمالیا اور اس کا نام **يَعْفُور** رکھا۔ (1)

| | | | | | |
|-----------|--------------|-----------------|-------|--------------|-----------------|
| مُحَمَّدٍ | مصطفیٰ! | سب سے آخری نبی! | احمدِ | مجتبیٰ! | سب سے آخری نبی! |
| آمنہ | کا لادلا! | سب سے آخری نبی! | شاہِ | ہر دوسرا! | سب سے آخری نبی! |
| تاجدار | انبیا! | سب سے آخری نبی! | پس | حبيبِ کبریا! | سب سے آخری نبی! |
| عقیدہ | سب صحابہ کا! | سب سے آخری نبی! | عقیدہ | اہل بیت کا! | سب سے آخری نبی! |

نیت کی سنتیں اور آداب

پیارے اسلامی بھائیو! آئیے! آخر میں نیت کی سنتیں اور آداب کے بارے میں چند مدنی پھول سننے کی سعادت حاصل کرتے ہیں۔ پہلے 2 فرامین مصطفیٰ صَلَّى اللهُ عَلَيْهِ وَآلِهِ وَسَلَّمَ ملاحظہ کیجئے: (1) فرمایا: ”اِنَّهَا الْاَعْمَالُ بِالنِّيَّاتِ“ یعنی اعمال کا دار و مدار نیتوں پر ہے۔ (بخاری، ۵/۱، حدیث: ۱) (2) فرمایا: ”نِيَّةُ الْمُؤْمِنِ خَيْرٌ مِنْ عَمَلِهِ“ مسلمان کی نیت اس کے عمل سے بہتر ہے۔ (معجم کبیر للطبرانی، ۶، ۱۸۵/۱، حدیث: ۵۹۲۲) ☆ ہر جائز کام میں ایک سے زیادہ اچھی نیتیں کی جا سکتی ہیں۔ (بہار نیت، ص ۱۰) ☆ بغیر اچھی نیت کے کسی بھی نیک کام کا ثواب نہیں ملتا۔ (ثواب بڑھانے کے نئے، ص ۳) ☆ عمل خیر میں اچھی نیت کا مطلب یہ کہ دل عمل کی طرف متوجہ ہو اور وہ عمل رضائے الہی کے لئے کیا جا رہا ہو۔ (بہار نیت، ص ۱۰) ☆ نیت دل کے ارادے کو کہتے ہیں، دل میں نیت ہوتے ہوئے زبان سے بھی کہ لینا زیادہ بہتر ہے (بہار نیت، ص ۱۰) ☆ نیت سے عبادت کو ایک دوسرے سے الگ کرنا یا عبادت اور عادت میں فرق کرنا مقصود ہوتا ہے۔ (بہار نیت، ص ۱۱) ☆ دل میں نیت نہ ہو تو زبان سے نیت کے الفاظ ادا کر لینے سے نیت نہیں ہوگی۔ (بہار نیت، ص ۱۰) ☆ جو اچھی نیتوں کا عادی نہیں اسے شروع میں

بہ تکلف اس کی عادت بنانی پڑے گی، نیک کام شروع کرنے سے قبل کچھ رُک کر موقع کی مناسبت سے نیتوں کے لئے یکسو ہو جانا مفید ہے۔ (ثواب بڑھانے کے نئے، ص ۳۸۵) ☆ نیتوں کی عادت بنانے کے لئے ان کی اہمیت پر نظر رکھتے ہوئے سنجیدگی کے ساتھ پہلے اپنا ذہن بنانا پڑے گا۔ (ثواب بڑھانے کے نئے، ص ۳۸۵) ☆ حضرت نعیم بن حماد رَحِمَهُ اللهُ عَلَيْهِ فرماتے تھے کہ ہماری پیٹھ کا کوڑوں کی مار کھانا ہمارے لئے نیتِ صالحہ سے زیادہ آسان ہے۔ (تنبیہ المغترین، ص ۲۵) ☆ حضرت علی المرتضیٰ رَضِيَ اللهُ عَنْهُ نے فرمایا: بندے کو اچھی نیت پر وہ انعامات دیئے جاتے ہیں جو اچھے عمل پر بھی نہیں دیئے جاتے کیونکہ نیت میں ریاکاری نہیں ہوتی۔ (جہنم میں لے جانے والے اعمال، ۱/۱۵۲)

صَلُّوْا عَلَی الْحَبِیْبِ! صَلَّى اللهُ عَلَی مُحَمَّدٍ